

IGREYIDI 3 ILIMI LEKHAYA

UThandi ube nelanga elimbi



SINDEBELE

2

Incwadi

lleveli:

2



Ukufunda ngeenqhema okuhlahlwa ngutitjhere

Ngaphambi kokufunda

- Phendla uye ekhasini elinendatjana ezokufundwa. Khuluma ngeenthombe.
- Bawa abafundi bafunisele kobana indatjana imayelana nani ngokuthi bafunde isihloko bebaqale neenthombe.
- Yethula nanyana uhlathulule amagama alikhuni ngaphambi kobana abafundi bafunde indatjana.

Ukufunda kokuthoma

- Abafundi kumele bazifundele isiqetjhana ngokwabo.
- Abafundi kumele bafunde buthule nanyana bafundele phasi sakuhleba isiqetjhana soke.
- Khambakhamba hlangana nabafundi uqalisise kobana boke abafundi bayazibandakanya ekufundeni. Ungabawa kobana loyo umfundu oseduze kwakhe afundele phezulu indawana leyo efundwako.

Ukucocisana

- Buza imibuzo emayelana nalokho okufundiweko.
- Nqopho emagameni atjhejiweko, amatjhada nelwazi-magama.
- Uzokufunyana eminye yemisebenzi encwadini le ngemuva iqakathekile begodu ingahlahlah lokho ekungakhulunyiswana ngakho. (Khetha imisebenzi efaneleko nenembako eselevelini labafundi.)

Ukufunda kwesibili

- Ngamanye amalanga, ungavumela abafundi kobana babuyelete bafunde incwadi. Bangafunda ngamunye nanyana ngababili.
- Tjhejisisa ukufunda ngokutjhelela, ihlelo nelwazi-magama.
- Bawa abafundi baqedelele umsebenzi owenzwiwa ngeenqhema ekhona ngemuva kwencwadi le. (Khetha imisebenzi enembako esezingeni elifanele abafundi.)



Nangabe kunesithombe esinje,
abafundi abalingise indatjana leyo.



Ngemva kokuzifundela ngamunye, abafundi kumele bafunde ngeenqhema. Abafundi abasebenzisane ngeenqhema ukuqedelela umsebenzi onembako ongemuva encwadini le. Abafundi akukameli batlole okuthileko phezu kwencwadi le. Umsebenzi otlolwako awutlolelw ngeencwadini zabo zokutlolela umsebenzi.

UThandi ube nelanga elimbi



Namhlanje bekulilanga laka Thandi lamabeletho. Unina umnikele ibhoksi eliphuthelwe ngephepha elipinki. Ngaphakathi bekunewatjhi ebekukade ayifuna!

"Ngiyathokoza mma nobaba!" Kade ngifisa ukuba newatjhi epinki! UThandi ahlengezeliswa lithabo. "Ngirhabele ukucocela uSisile noLisa ngewatjhi yami etja."

Unina wamsingatha. "Ilanga elihle lamabeletho, Thandi."

"Ngibawa urhabe," kutjho uyise.

"Nakungasinja lo uzokutjhiywa yibhesi."

"Baba ungatshwenyeki. Angekhe isangitjhiya ibhesi kwanje.


"senginewatjhi begodu ngiyazi kobana
ibhesi izokusuka emizuzwini eli-12
ukusukela nje," kuphendula uThandi
athabile begodu aphuma sekatjhinga
esikolweni.



UThandi wehla ebhesini athabile wagijimela esikolweni. Bekarhabele ukutjengisa uSisile noLisa iwatjhi etja epinki ngombala.

Angazi uSisile noLisa bazokuthini nababona iwatjhi yami ehle le.

Waqala isikhathi ewatjhini. "Isimbi yesikolo izokulila emizuzwini ema-20 nemizuzwana ema-30 kusukela nje. "Nginesikhathi esaneleko sokutjengisa uSisile noLisa iwatjhi yami etja."



"Lotjha Sisile noLisa, yenize nizokubona iwatjhi yami etja!" UThandi arhuwelela.

USisile noLisa kodwana akhange bamuzwe kuhle. Baragela phambili bakhamba.

"Sisile! Lisa! Lilanga lami lamabeletho namhlanje, yenize nizokubona iwatjhi etja engiyithengelwe babelethi bami!" UThandi arhuwelela.

USisile noLisa akhange babonakale banesikhathi sakhe. Baragela phambili batjhiya uThandi ngemuva bakhamba bakhulumela phasi.

"Bakhohliwe lilanga lami lamabeletho," UThandi acabanga yedwa. "Kwenzeka njani lokhu?"




Ngesikhathi sokudla, uThandi wabona uSisile noLisa bahlezi ngaphasi komuthi, bakhulumela phasi. UThandi wafisa ukutjhidela ngakibo. USisile noLisa basikima lapha bebahlezi khona.

"Madoda, angazi lokhu kubangelwa yini?" UThandi ucabanga ayedwa. Kusese njalo, uKen arhuwelele, "Lotjha Thandi! Yewize uzokudlala nami."

"Angazi kubayini uSisile noLisa bangibalekela," uThandi utjela uKen.

"Ungatshwenyeki Thandi. Yiza sizokudlala ibholo erarhwako," kuperhendula uKen.

"Ngidane khulu Ken, angekhe ngikwazi ukudlala ibholo erarhwako. Ngifuna ukuya ekhaya."



uThandi wakhwela ibhesi akhamba kabuthaka. "Ngifisa kwangathi ngingahlala noSisile noLisa," uThandi acabanga ayedwa. Wasuka wahlala ayedwa.

uThandi bekaqale uSisile noLisa bakhulumela phasi. Wazibuza bonyana kubayini boke abentwana bakhulumela phasi. Njalo nakaqala ngakibo, bebabalekisa amehlo.

UKen naye bekakhulumela phasi.

"Mhn! Ngiyazibuza bonyana kubayini?" uThandi ucabanga ayedwa.

"Ngirhabele ukufika ekhaya. Ngibe nelanga elimbi tle namhlanje," ukhuluma ngehliziyo ayedwa.



"Kungaba yini engaka?" UThandi azibuza.

Uqala iwatjhi etja ayithengelwe babelethi bakhe. Ufuna ukuyitjengisa abangani bakhe boke.


"Akusenani!" Ukhulumu ngehliziyo.

"Ngizokuba sekhaya esikhathini esingaba mizuzu ema-27 nemizuzwana ema-42." Kungenzeka uLisa noSisile ngibatjengise iwatjhi le kusasa.

UThandi wekosi wazizwa aphethwe sizungu. Akekho noyedwa okhulumu naye. Akekho noyedwa omqalako.

"Mhn! Angazi kobana kubayini?"

UThandi uyzibuza begodu udanile.



Abentwana bahlika ngebhesini, boke
bajama eduze nakwabo lakaThandi.

UThandi warhuwelela godu abiza.

"Sisile! Sisile! Sisile! Lisa! Qalani
iwatjhi yami etja!"

USisile noLisa bakhamba
bagigitheka.

UKen watjhidela kuThandi. "Kubayini
ubonakala kwangathi udanile nje
Thandi, "Yiza ngikhambisane nawe."



UThandi noKen bakhamba ndawonye
banqophe kwabo lakaThandi.

"Ngiyazibuza bonyana kungani uSisile
noLisa bangafuni ukukhuluma nami,"
uThandi ukhuluma noKen.

"Mhn, angazi bonyana kubayini?"
UKen acabange bekamomotheke.



uThandi wafika kwabo wavula
umnyango wangaphambili. Ifihlo
engaka! Boke abentwana betlasi
lakaThandi bebangendlini yakwabo.

"Ilanga elihle lamabeletho!"

Kurhuwelela abentwana betlasi
leGreyidi 3.

"Sengiyabona bonyana kubayini noke
beningibalekela namhlanje!" Kutjho
uThandi ngethabo elikhulu.

"Sitjengisa iwatjhi othengelwe yona!"


Kurhuwelela uSisile noLisa.

... uKen wakekenisa.

Mhn! Angazi kobana kubayini?

Abangani abalungileko bayatjhejana.

THANDI



Uthi bewazi?



Kade abantu bebaqala isikhathi ngokuthi baqale ilanga. Bebauvelana ngokuthi bazakuhlangana emini, ntambama nanyana ekuseni. Nawuvumela ukusebenzela umuntu, bewuliganisa isikhathi omsebenzela sona ngokuqala ilanga. Utjho kobana ngizokuthoma ekuseni ilanga naliphumako bekube sentambama. Bekuqalwa nenyanga kobana injani. Inyanga nayilicephe nanyana ithwasileko. Isikhathi sabe sibekwa ngokudlula kweenkhathi zomnyaka. Kuthiwe sizokwenza umnyanya ngehlobo elilandelako.

abantu-ke base bazenzela iindlela zokumeda iinkhathi ezifitjhani. Umnyaka wase wehlukaniswa ngeenya ngeenya nambili. Ubusuku bahlukaniswa ngama-iri alitjhumi nambili. Imini nayo yaba nama-iri ali-12. Ehlobo lokha imini iyide, ubusuku bese buba nama-iri amafitjhani.

Ekuthomeni, isikhathi sabe silinganiswa ngamatlogo namawatjhi. Bekusetjenziswa iisetjenziswa ezaziwa ngamasandayili nerhalasi ebelitjengisa ama-iri.

Isandayili yidiski eyindulungu egwalwe ama-iri njengewatjhi ekulu eyitlogo.

Yona yakheke yaqala phezulu bese umthunzi wayo ube phezu kwediski. - isikhathi-ke besimedwa njalo ngesandayili.


Irhalasi elabe litjengisa ama-iri lona labe lenziwe ngamarhalasi amabili amadlhoubhu ahlanganiswe enza intamo ngelinye irhalasi hlangana nawo. Lokha irhalasi lelo elitjengisa ama-iri naliqaliswa enzasi/phasi, inani lesanda lehlela ngakelinye ihlangothi ukusuka phezulu ukuya enzasi.

Awukuthabeli ukubona amawatjhi amahle amancani esikwaziko ukuwambatha emikhonweni?



LITHABO LODWA

Yiba nelanga elikhethekileko,
Ilanga lakho alibe nethabo kwaphela!
Akube lithabo nethando kwaphela,
Akuzwakale nje ihleko kwaphela.
Ithabo onalo dihlale likhona njalo,
Akube zizinto ezhile kwaphela eziza kuwe,
Zoke iimfiso zakho aziphenduleke,
Busiseka ngelanga lakho lamabeletho.




BEKANI IKHEKHE NGAPHAMBI KWAMI

Asikhupheni amabhaluni,
Asibekeni ikhekhe etafuleni,
Asivutheleni amakhandlela,
Asigidingeni kwamambala.

Umele uthabe kwamambala,
Ilanga leli kade ulilindile,
Umele kobana uthabe.

Ngilo ilanga lakho lamabeletho,
Langa elihle lamabeletho!



Umsebenzi ofundwa ngeenqhemba



1

Qalisisa iinthombe ezingenzasi:

- Cocela ohlezi eqadi kwakho bonyana yini esithombeni ngasinye.
- Cocela oseduze kwakho bonyana iinthombe lezi zilandelana njani, kusukela kesokuthoma, kesesibili, kesesithathu ukufikela kesokugcina.
- Buyelela ucocele ohlezi eqadi kwakho indatjana usebenzise neenthombe.



2

Qalisisa iinthombe bese uzimadanisa namagama.

Mumura igama ngalinye kangenzasi kuthi ohlezi eqadi kwakho alifunisele.

ukuhleba			ukurhuwelela
ukufa ziinhleko			ukudosa ubuso
ukumangala			ukuqala nje kwaphela
ukumomotheka			ukusingatha



3

Buyelela ufunde indatjana bese utjela oseqadi kwakho iimpendulo zemibuzo elandelako.

- Bobani abalingisi abaqakathekileko endatjaneni le?
- UThandi wathola isipho esinjani selanga lakhe lamabeletho?
- Ngimaphi amagama asekhasini lesi-2 atjengisa bonyana uThandi bekathabele isipho sakhe?
- Kubayini bekafuna ukutjengisa abangani bakhe isipho leso?
- Indatjana ithoma beyiphetho ngoThandi athabile.
Yini eyenza uThandi kobana athabe esingenisweni begodu nalokho ekwamenza athabe esiphethweni?
- Ngikuphi ekwenzeka emzimbeni ekwabangela uThandi bonyana adane khulu?
- Yini eyenza bonyana sibenelwazi lokobana uThandi bekakwazi ukufunda isikhathi?
- Ucabanga bonyana uSisile noLisa bekubangani abalungileko? Kubayini?
- Lokha nawufunda umzimba wendatjana uthola bonyana uThandi bekazizwa njani. Nawufundako, bewuzizwa umzwela? Kubayini utjho njalo?
- Qala iinthombe endatjaneni. Ngikuphi okungaba mtlhala wokobana abentwana bebahlela umnyanya ongaziwako wokugidinga ilanga lamabeletho?
- Nangabe abangani bakho bangakutjheji ngelanga lakho lamabeletho. Lokho kungakwenza uzizwe njani?
Ungathini?
- Kungani uKen akekenisa ekugcineni kwendatjana?



4

Kopululela iinkathi ezingenzasi ngeencwadini yakho yokutlolela umsebenzi bese utlola izehlakalo zelanga lakho lesikolo.

06h30	Ngiyavuka
07h00	
07h15	
07h30	
07h55	Isimbi yesikolo iyalila.
10h00	
13h00	
14h00	Ngifika ekhaya ngihlubula izambatho zesikolo.



5

Tlolela abafundi beGreyidi 3 ikarada lesimemo selanga lakho lamabeletho ngokusebenzisa ilwazi elingenzasi.

Uyamenywa: _____

Ilanga: _____

Isikhathi: _____

Ikheli: _____

Thinta u: _____

IGREYIDI 3 ILIMI LEKHAYA



Incwadi **2**

Isihloko:	UThandi ube nelanga elimbi
Ilimi:	IsiNdebele
Ileveli:	IGreyidi 3 Incwadi yokufunda ngeLimi Lekhaya Ileveli 2 Incwadi 2
Umhlobo womtlolo:	Ococwako
Amagama atjhejweko:	godu, ukubiza, yena, mhlamunye, akhange, ukucabanga, namhlanje, kusasa
Ilwazi-magama:	ilanga lamabeletho, ukuthaba, ukusingatha, ukutjhida, ukuhleba, ehle
Amatjhada:	Amagama atjho izinto ezahlukene. Amagama la atlolwa ngendlela efanako kodwana anikela ihlathululo eyahlukene emitjhweni. ibhang, isikhathi, ilanga, inyanga Sebenzisa amagama angehla la uveze kobana atjho izinto ezahlukene.
Okumumethweko, imibono namakghono:	<ul style="list-style-type: none"> ▪ Ukuhlathulula iinthombe. ▪ Ukubeka iinthombe ngendlela ezilamana ngayo. ▪ Ukusebenzisa iinthombe ubuyelete ucoce indatjana. ▪ UKumumura amagama ukuze abanye bafunisele kobana uthini. ▪ Ukufunda nokuphendula imibuzo emayelana nesifundo sokuzwisia efuna kobana bacabangisise. ▪ Ukuhlela iinthombe ngesiqetjhana ezizokukhambisana nokugcina ilwazi. ▪ Ukuhlela ukutlolola ikarada lesimemo.

IsiTatimende seKharikhyulamu yeliZweloke (i-TKZ) sifuna kobana abotitjhhere babekel ngeqadi isikhathi qobe lilanga baqale umsebenzi wokufunda ohlahlwa ngutitjhhere.

Ukufunda okuhlahlwa ngutitjhhere kufuna abafundi abafunda ngezinga lokutjhelela elifanako kobana bafunde isiqetjhana esifanako, ngeenqhema begodu ngaphasi kwelawulo laka tijhere.

Utijhere kufanele ahlele iinkhathi zokufunda sekufaka hlangana namagama athileko azokuhlatululwa esiqetjhaneni kanye namaqhinga anembako wokufunda azokuthogwa bafundi. Elinye iqhingga elitlhogekako ngelokukhulumma ngesiqetjhana hlangana kwabafundi notitjhhere begodu hlangana kwabafundi babodwa ngeenqhema.

Iincwadi lezi zifaka hlangana iinquetjhana ezinengi ekungakhulunywa ngazo. iinquetjhana ekungasuselwa kizo imibuzo kanye neminye imisebenzi engakusiza wena titjhhere ukuze ukwazi ukuhlahlha abafundi bakho.

ISBN 978-1-4315-2452-5



ISBN 978-1-4315-2452-5



**THIS BOOK MAY NOT
BE SOLD.**



basic education

Department:
Basic Education
REPUBLIC OF SOUTH AFRICA

Published by the Department of Basic Education
222 Struben Street, Pretoria
South Africa

© Department of Basic Education
First edition 2016

The Department of Basic Education has made every effort to trace copyright holders but if any have been inadvertently overlooked, the Department will be pleased to make the necessary arrangements at the first opportunity.

Ezinye iincwadi
zeGreyidi 3
ezisematjhelfini ngeLimi
Lekhaya:



URobby umqasa onamaqhinga
udlelezela ipungutjha

Ikhambo eliyingozi elwandle

Siyazithabisa ngekhwitjhini

Idayari yomntwana otsitsilako



Ukubaleka okwaba yipumelelo

UThandi ube nelanga elimbi

Ipelaveke engekhe sayikhohlwa



Kunerhorho ngekhabeteni lami

Icalalamakhekhe alahlekileko

Kuyamangaza, kodwana liqiniso